

Hvalbingar vilja hava loysn á prestamálinum

Í gjárkvöldið hittust 100 fólk í Roynhøllini í Hvalba at viðgera støðuna, nú sóknin liggur í prestaloysi. Tey vilja hava loysn á málinum í morgin

PRESTASETAN

Eiríkur Lindenskov
eiríkur@sosialurin.fo

Meðan Ólavur Rasmussen, prestur, hevur verið í farloyvi, hava aðrir prestar røkt starvið, seinast Símun P. Jacobsen, sum í dag hevði sína fráfarngudstæna, nú hann er settur sum prestur í Sjóvar sókn.

Fundarfólkið í Hvalba vísir á, at málið flýtur millum bisp og mentamálaráðharran.

- Málið hevur koyrt síðani 2007, og nú ynskir kirkju-

fólkið í sóknini at fáa eitt svar frá biskupi og mentamálaráðharranum. Vit vilja hava málið loyst frá tykkara síðu í seinasta lagi týsdagin 12. januar á middegi, sigur fundarfólkið í yvirlýsing.

Tey, sum hava skrivað undir yvirlýsingina eru: Elmar Skaalum, kirkjuráðslimur, Annika Poulsen, kirkjufólk, og Niels Olaf Eyvindsson, kommunustýrslimur.



Fyrilestur um eldraíbúðir í Hoyvíkar kirkju



Mikukvöldið klokkan 19 fer Dennis Holm, samfelagsgranskari, at halda fyrilestur í kirkjukjallaranum í Hoyvíkar kirkju. Fyrilesturinn nevnir: Byggja vit eldraíbúðastøðir á rættan hátt?

Her hava avvarðandi, kommunalpolitikarar og onnur áhugað høvi til at siggja og hoyra um tað at byggja til eldri borgarar.

Í hesum døgum eru nóg-

ar ætlanir um nýggj røktarheim í øllum landinum. Spurnartekin verður sett við máttan, ið brúktur verður, og væl ber til at seta spurningar. Komandi árin ynskir eitt stórt tal av frískum eldri fólki at flyta úr stórum húsum í smærri hús. Hvussu gera vit, spyrja fyrireikararnir til fyrilesturinn, sum altso verður í Hoyvíkar kirkju komandi mikukvöld klokkan 19.

Bæði Havnin og Kvívík vilja hava Theodor

PRESTASETAN

Eiríkur Lindenskov
eiríkur@sosialurin.fo

Kirkjuráðini í Suðurstreymoyar Vestara prestagjaldi og í Kvívík hava bæði innstillað Theodor Olsen til prestastørvini í Kvívík í

Norðsteymoyar prestagjaldi og við Vesturkirkjuna í Havn.

Theodor Olsen kann nú velja, um hann vil halda fram sum prestur í Kvívík, har hann hevur veirð síðani Marjun Bæk fór frá, ella um hann vil verða prestur

við Vesturkirkjuna í Havn. Sum skilst, so hava bæði kirkjuráðini á fundi í gjár innstillað Theodor Olsen sum nummar eitt, og nú skal Theodor Olsen so gera av, hvørja av umsóknunum hann tekur aftur.



GASTRONOMISKUR KOKKANÆMINGUR TIL NORRÖNU

Søkt verður eftir gastronomiskum kokkanæmingi til galluna umborð á Norrönu at byrja skjótast gjørligt.

Smyril Line bjóðar áhugavert og avbjóðandi lærupláss sum gastronomiskur kokkur í einum altjóða umhvørvi. Lærutíðin er 3 ár og 9 mánaðar. 47 vikur av lærutíðini er á skúla í Aalborg, harav 20 vikur eru grunnskeið.

Vit vænta, at tú:

- ert kreativur, lagaligur og hevur ábyrgdarsensu
- hevur hug og evni at arbeiða saman við øðrum
- kanst arbeiða sjálvstøðugt
- ert fleksibul og hevur gott sinnalag

Vit bjóða:

- eitt spennandi og krevjandi starv á einum stórum og fjølbroyttum arbeiðsplássi
- góðar umstøður og gott arbeiðsumhvørvið

- góðar møguleikar fyri persónligari og fakligari menning
- arbeið og frítíð í lutfallinum 1 til 1

Setanarviðurskifti

Starvið verður lønt sambært galdandi sáttmála.

Størvini verða sett skjótast gjørligt, men vit biða feigin eftir tí rætta. Umsøklarar, ið hava lokið grunnskeið innan kokkafakið, hava fyrimum. Lærutíðin verður í hesum sambandi styttað við 20 vikur.

Umsóknir og CV skulu sendast við telduposti til hesa tilskrift innan mánadag 1. februar:

chef.manager@norröna.fo
Tel. 344850 / 344835

Smyril Line varð stovnað í 1982, og er í dag ein altjóða fyrirtøka við skrivstovum í Føroyum, Íslandi, Týsklandi og Danmark. Umfram egnar skrivstovur, hevur felagið eisini aðalsølu-umboð í Bretlandi, Belgíu, Fraklandi, Hollandi, Ítalíu, Pólandi og Svøríki. Smyril Line hevur eisini tætt samstarv við samstarvsfelagar í meginpartinum av evropeiska meginlandinum og restini av úrheiminum.



Jarðfeingi fegnast um boring

– Tað er frálíkt, at vit fáa enn eina boring á føroyskum øki. Hetta sigur nýsetti stjórin á Jarðfeingi, Petur Joensen, nú eitt samtak við Statoil, Dong og OMV hevur gjørt av at bora ein brunn á landgrunninum

ÁTTANDI BRUNNURIN

Jan Müller
jan@sosialurin.fo

Petur Joensen vísir á, at endamálið við leitiloyvunum er jú, at tey skulu munna út í boring, og tá tað úrslitið verður nátt, er tað sera gleðiligt. Boringar eru jú einasti máti at staðfesta, um undirgrunnin goymir kolvetni. Umfram at hetta hevur væl av virkseimi við sær í Føroyum.

Petur Joensen, sum hevur starvast á Jarðfeingi í mong ár, fyrst sum deildarleiðari og seinni sum stjórin hevur

alla orsök til at fegnast, tí fleiri brunnar eru tann besta nýggjársgávan til hansara stovn og til Føroya fólk.

Uppá fyrispurning hvussu gongur við ymsu loyvunum sigur hann, at tey fylgja væl við, hvussu arbeiðið gongur í ymsu loyvunum og hava tí havt ábendingar um, at í hesum loyvunum – 008 - kundir vera okkurt áhugavert. Men tað eru jú so nóg ymisk viðurskifti, ið gera seg galdandi, áðrenn komið verður hartil, at avgerð verður tikin um at binda seg til eina boring. So ein veit ongantíð, hvat úrslitið kann verða. Hetta virkseimið krevur tí stórt tolsemi - tað kann verða drúgt. Alheims fíggiarkreppan hjálpir heldur ikki uppá hetta.

Petur Joensen sigur víðari, at fyri økið sum heild hava tey góðar vónir, tí tað eru fleiri ótroyttir møguleikar, sum tey meta skulu troystast - og helst koma at verða troyttir. Tað er ein spurningur um tíð. Tað kann ganga nokk so skjótt, men tað kann eisini koma



Petur Joensen, sum herfyri varð settur sum stjórin á Jarðfeingi fegnast um, at fleiri oljufeløg nú vilja bora enn ein brunn á landgrunninum

at taka nøkur ár enn. Í vár byrja ENI, Cielo og Føroya Kolvetni sína boring á loyvi 005. Verður tað úrslitið jaligt, ja, so eru vit í eini góðari støðu. Verður úrslitið minni gott, so verður tilgongdin drúgvari. Og tá er tað gott, at hesin brunnurin "er komin í hús". Tað verður eisini við til gera onnur feløg meira varug við føroyska økið.

- Annars verður alla tíðina arbeitt við øllum loyvunum. Vit fylgja vit væl við arbeiðinum og meta ymist áhugavert standa fyri framman.

Ísland tøv á ES

Í 2020 verður Ísland limur í Evropasamveldinum, og tá hava bæði Íslendingar og ES-borgarar gloymt Icesave-málið. Tað sigur Íslenski búskaparprofessorin Þórólfur Matthíasson við norska blaðið Aftenposten, sum hevur spurt hann, hvussu stóðan verður í Íslandi um tiggju ár. Þórólfur Matthíasson sigur, at skulu Íslendingar loysa grundleggjandi búskapartrupulleikar, nýðast teir upp í ES. Professorin heldur, at ES hevur brúk fyri Íslandi, men at Ísland hevur størri brúk fyri ES. Hinvegin heldur hann ikki, at Íslendingar høvdu tikið av einum tilboði um norska hjálp, um teir skuldu givið seg í ríkjasamband ella annað tilknýti afturfyri.



Ísland handelsavlop

Minkandi innflutningur var meginorsøkin til, at Ísland hevði góðar 70 milliardir Íslenskar krónur í avlopi á handelsjavnnum í fjør. Fyribilstøl fyri desember vísa, at Íslendingar útfluttu fyri 42 milliardir krónur í síðsta mánað, og at teir innfluttu fyri 35 milliardir. Sostatt var avlopið sjev milliardir og saman við hinum ellivu mánaðunum var ársúrslitið 72,9 milliardir Íslenskar krónur í avlopi, skrivir Fréttablaðið. Blaðið skrivir, at innflutningurin minkaði so nógv seinna hálvár í 2008, tá kreppan tók seg upp, at minkingin var tanhn størsta tey seinastu 20 árin.

5 ár



Hvat duga tey á Tavuni, sum onnur ikki duga. Tað hava vit áður spurt stjóran, Jóan Magnus Rasmussen, um. Stjórin er nøgdur við gongdina í farna ári, men enn er 2009 ikki endaliga gjørt upp

Tað hevur givið landi og kommunum nógv skattakrónur, at tað almenna í sínari tíð setti 3 miljónir krónur í Sandoy Seafood

Mynd: Álvur Haraldsen



Hvat heldur lögtingið um almennan vinnustuðul?

Týsdagin í næstu viku kemur uppskot Miðflokksins um stuðul til keyp at frystum fiski fyri lögtingið. Áhugavert verður at hoyra, um politisku flokkarnir fara at gera hetta til eitt prinsippmál – ella um tað verður mettt sum eitt arbeidsskapandi uppskot

FISKAVERKISVINNA

Vilmund Jacobsen
vilmund@sosialurin.fo

Miðflokkurin hevur lagt uppskot fyri lögtingið um

at játta stuðul til keyp av frystum fiski til virkingar í Føroyum. Flokkurin skjýtur upp at játta 7,5 milliónir krónur til endamálið og metir, at eini 5.000 tons av frystum fiski kunnu keypast fyri henda pening.

Orsøkin til uppskotið hjá Miðflokkinum er, at fiskiskapurin undir Føroyum hevur verið lakur seinnu árin, og tí fáa virkini eisini ov lítið av ráfiski til virkingar.

Flokkurin vísir á, at nøkur ár herfyri, tá fiskiskapurin eisini var vánaligur, var ein skipan í gildi, sum síðan varð tikin av aftur, tá fiskiskapurin batnaði aftur.

Miðflokkin metir, at 5.000 tons av frystum fiski kunnu geva Føroyum eitt útflutningsvirði upp á 200

miljónir krónur, harav einar 20 milliónir krónur verða goldnar í arbeidslønnum.

- Fyri landskassan er talan um eina nettóinntøku, tí inntøkurnar av skatti, meirvirðisgjaldi og øðrum avgjaldum høvdu verið væl hægri enn stuðulin, sigur Miðflokkin.

Sandoy Seafood

Í fleiri ár hevur tað verið líka sum eitt "banniorð" millum føroyskar politikarar yvirhøvu at tosa um vinnuligan stuðul.

Uppskotið hjá Miðflokkinum kemur sum skilst til viðgerðar á lögtingi týsdagin í næstu viku, og áhugavert verður at hoyra, hvat sagt fer at verða um hetta mál.

Eitt dømi um, at almennur stuðul – ella íløgustuðul – hevur gjørt stóran mun, er Sandoy Seafood.

Í sínari tíð, tá virkseimi á virkjunum í Sandoyinni varð endurreist, vórðu 3 almennar miljónir reistar fyri at stuðla undir ígongdsetan av virkseminum.

Øll árin síðan hevur Sandoy Seafood goldið rundan um 20 milljónir krónur í lønum um árið.

Hetta merkir, at tað almenna hevur fingið sínar 3 milljónir krónur nógv ferðir aftur.

Nú er so uppskot um at veita stuðul til keyp av frystum fiski á skránni, og Sosialurin fer at fylgja við, hvussu undirtøkan á tingi verður fyri hesum.

Thor selt tvey skip

SKIPASØLUR

Vilmund Jacobsen
vilmund@sosialurin.fo

Garnaskipið Thor hjá reiðarinum Thor í Hósvík er selt einum keypara í Svør-

íki.

Thor skal eftir ætlan umbyggjast til frystilínuskip og fer síðani til tunfiskiskap í Vesturafrika.

Frystulínuskipið Leiti-steinur hjá sama felag í Hós-

vík, sum seinastu tíðina hevur verið brúkt sum vaktarskip í frálavinnuni í Brasilia, er eisini selt.

Leitisteinur skal eisini brúkast til tunfiskiskap í Vesturafrika.

Tað er Skipsmeklaravirkið MARETEC á Argjum, sum hevur skipað fyri sølunum av báðum skipunum, ið partafelagið Thor í Hósvík átti.